

ಪ್ರಸ್ತಾವನ್:

ಮೋಗಾಚ್ಯಾಂನೊ, ಆಜ್ ಆಮಿ ದೊಡ್ಡೊ ಸಂಭ್ರಮ್ ಆಚರಣ್ ಕರ್ತಾಂವ್. ಪರ್ಯಾನ್, ಮರಿ ದೇವಾಚಿ ಮಾತಾ ಪರಬ್ ದುಸ್ರ್ಯಾನ್, ನವ್ಯಾ ವರಾಚೆರ್ ಸರ್ವೆಸ್ಪರಾಚೊ ಆಶಿರ್ವಾದ್ ಮಾಗ್ತಾಂವ್.

ಆಯ್ಚಿ ದೇವ್‌ಸ್ತುತಿ ಮರಿಯೆಪರಿಂ ಆಮ್ಚೆಂ ಜಿವಿತ್ ದೇವಾಕ್ ಮಾನ್ವಲ್ಲೆಂ ಜಾವ್ನ್ ಜಿಯೆಂವ್ಕ್ ಆಪೊವ್ಣೆಂ ದಿತಾ.

ದೇವಾನ್, ತಾಚೊ ಮೋಗ್ ಅನ್ನೊಗ್ ಕರ್ಚ್ಯಾಕ್ ಆಮ್ಕಾಂ ಹರೆಕ್ಲ್ಯಾಕ್ ಸಂಸಾರಿ ಆವಯ್ಚೆಂ ದೆಣೆಂ ಫಾವೊ ಕೆಲಾಂ ತರ್, ಆಮ್ಚ್ಯಾ ಅತ್ತಿಕ್ ವಾಡಾವಳಿಕ್ ಸರ್ಗಿಂಚ್ಯೆ ಆವಯ್ಕಾ ಕಾಣಿಕ್ ಜಾವ್ನ್ ದಿಲಾಂ.

ಮರಿಯೆನ್, ಜೆಜುಚ್ಯಾ ಜಲ್ಮಾ ಥಾವ್ನ್ ಖುರ್ಸಾ ಮರ್ಣಾ ಪರ್ಯಾಂತ್ ಜೆಜುಕ್ ಸಾಂಗಾತ್ ದಿಲೊ. ತುಜ್ಯಾ ಸಬ್ದಾ ಪರ್ಮಾಣೆಂ ಮ್ಹಜೆ ಥಂಯ್ ಜಾಂವ್ ಮ್ಹಣ್ ಖಾಲ್ತಿಪಣಾನ್ ದಿಲ್ಲಿ ಭಾಸಾವ್ಣಿ ಆಕೆರ್ ಪರ್ಯಾಂತ್ ಪಾಳುನ್ ಖುರ್ಸಾಮುಳಿಂ ಆಮಾ ಸರ್ವಾಂಚಿ ಆವಯ್ ಜಾಂವ್ಕ್ ಪಾವ್ಲಿ.

ಮರಿ ಆಜೂನಿಯಿ ಆಮ್ಚ್ಯಾ ಸಾಂಗಾತಾ ರಾವೊನ್ ತಿಚ್ಯಾ ಪುತಾ ಲಾಗಿಂ ವಿನಂತಿ ಕರ್ತಾ. ಸಂಪ್ಲೆಲ್ಯಾ ವರ್ಸಾ ಪಾಸತ್ ದೇವಾಕ್ ಆಮಿ ಅರ್ಗಾಂ ದಿವ್ಯಾಂ ಆನಿ ನವೆಂ ವರಸ್ ಆಮಿ ಆರಂಭ್ ಕರ್ತಾನಾ, ಮರಿಯೆಚಿ ಸಸಾಯ್ ಆಮ್ಚ್ಯಾ ಜಿವಿತಾಂತ್ ಮಾಗೊನ್ ಘೆವ್ನ್ ಹೆಂ ವರಸ್ ಸಂತೊಸಾಚೆಂ, ಸಮಾಧಾನೆಚೆಂ ಆನಿ ಆಶಿರ್ವಾದಾಂನಿ ಭರ್ಲೆಂ ಜಾಂವ್ ಮ್ಹಣ್ ಹ್ಯಾ ಎವ್ಕರಿಸ್ತಾಚ್ಯಾ ಬಲಿದಾನಾ ವೆಳಾರ್ ಮಾಗ್ಯಾಂ.

ಬಾವಾರ್ಥಾಂಚಿ ಪ್ರಾರ್ಥನಾಂ

1. ಸರ್ಗಿಂಚ್ಯಾ ಬಾಪಾ, ಪವಿತ್ರ ಸಭೆಚ್ಯಾ ಮುಕೆಲ್ಯಾಂನಿಂ ಮರೈಕ್ ದೆವಾಚಿ ಮಾತಾ ಮ್ಹಣ್ ಒಳೊನ್, ತಾಂಚ್ಯಾ ತಾಭೆನ್ ಆಸ್ಚ್ಯಾ ತುಜೆ ಪರ್ಜೆಕ್ ಹ್ಯಾ ನವ್ಯಾ ವರ್ಸಾಂತ್ ಮರೈಚ್ಯಾ ಆದರ್ಶಕಾಲ್ ವಾಗಂವ್ಕ್ ಕುರ್ಪೆನ್ ಭರ್ ಮ್ಹಣ್ ಮಾಗ್ತಾಂವ್.

ಬಾಪಾ, ಆಮ್ಚೆಂ ಮಾಗ್ಣೆಂ ಆಯ್ಕ್

2. ವಿವಿಧ್ ದರ್ಮಾಚ್ಯಾ ಲೊಕಾಂನಿಂ ವಸ್ತಿ ಕರ್ಚ್ಯಾ ಹ್ಯಾ ಭಾರತ್ ದೇಶಾಂತ್ಲ್ಯಾ ಸರ್ವ್ ಲೊಕಾನ್ ಹ್ಯಾ ನವ್ಯಾ ವರ್ಸಾಂತ್ ಶಾಂತಿನ್ ಜಿಯೆಂವ್ಕ್ ಫಾವೊ ಕರ್, ಹ್ಯಾ ವರ್ಸಾ ಚಲೊಂಕ್ ಆಸ್ಚ್ಯಾ ಎಲಿಸಾವಾಂತ್ ಜೊಕ್ತ್ಯಾ ಮುಕೆಲ್ಯಾಂಕ್ ವಿಂಚುನ್ ಕಾಡ್ಚ್ಯಾಕ್ ಆಮಾ ಸರ್ವಾಂಕ್ ಬರೆಂ ಮನ್ ದಿ ಮ್ಹಣ್ ಮಾಗ್ತಾಂವ್.

3. ಮರೈಕ್ ದೆವಾಚಿ ಮಾತಾ ಮ್ಹಣ್ ಸ್ವಿಕಾರ್ ಕರುಂಕ್ ಇನ್ಕಾರ್ ಕರ್ಚ್ಯಾ ಸರ್ವ್ ಆಮ್ಚ್ಯಾ ಭಾವ್ ಭಯ್ಣಿಂನಿಂ ಹ್ಯಾ ನವ್ಯಾ ವರ್ಸಾಂತ್ ಮರೈ ಥಂಯ್ ಪಾಂಟಿಂ ಯೆವ್ನ್ ತಿಚೆ ಸಸಾಯೆನ್ ಜಿಯೆಂವ್ಕ್ ಫಾವೊ ಕರ್ ಮ್ಹಣ್ ಮಾಗ್ತಾಂವ್.

4. ನವ್ಯಾ ವರ್ಸಾಂತ್, ಆಮ್ಚ್ಯಾ ಕುಟ್ಮಾಂತ್ ಆಸ್ಚ್ಯಾ ಪ್ರಾಯೆಸ್ತಾನಿಂ, ಕಾಜಾರ್ಯಾನಿಂ ಆನಿಂ ಭುರ್ಗಾನ್ಯಾನಿಂ, ಮರೈಚ್ಯಾ ಆದರ್ಶಕಾಲ್ ಭವಾರ್ಥಾನ್ ಜಿಯೆಂವ್ಕ್ ಫಾವೊ ಕರ್ ಮ್ಹಣ್ ಮಾಗ್ತಾಂವ್.

5. ಆಮ್ಚ್ಯಾ ಕುಟ್ಮಾ ಥಾವ್ನ್ ಪರ್ಗಾವಾಂತ್ ವಾವ್ರ್ ಕರ್ಚ್ಯಾ ತಶೆಂಚ್ ಮಿಸಾಂವ್ ಗಾವಾನಿಂ ವಾವ್ರ್ ಕರ್ಚ್ಯಾ ಮಿಶೊನರಿಂಕ್, ತಾಂಚ್ಯಾ ವಾವ್ರಾಂತ್ ತ್ರಪ್ತಿ, ಆನಿ ಹೆಂ ನವೆಂ ವರಸ್ ತಾಂಕಾಂ ಜಯ್ತಾಚೆಂ ಜಾಂವ್ ಮ್ಹಣ್ ಮಾಗ್ತಾಂವ್.

6. ನವ್ಯಾ ವರ್ಸಾಂತ್ ಜಾಂವ್ಕ್ ಆಸ್ಚ್ಯಾ ಸರ್ವ್ ಆತ್ಮಿಕ್ ತಶೆಂಚ್ಚ್ ಲವ್ಕಿಕ್ ವಾವ್ರಾಂತ್ ಫಿರ್ಗಜ್ ಯಾಜಾಕಾ ಸವೆಂ ಹಾತಾಕ್ ಹಾತ್ ದೀವ್ನ್ ವಾವ್ರಂಕ್ ಜಾಯ್ ಆಸ್ಲಿ ಕುರ್ಪಾ ಲಾಭಯ್ ಮ್ಹಣ್ ಮಾಗ್ತಾಂವ್.

ಪಯ್ಲೆಂ ವಾಚಪ್

ಗಣಾಣಾಚ್ಯಾ ಪುಸ್ತಕಾಂತ್ಲೆಂ ವಾಚಪ್

ಸರ್ವೆಸ್ಪರಾನ್ ಮೊಯ್ಜೆಕ್ ಮ್ಹಳೆಂ: “ಆರೊನಾ ಕಡೆ ಆನಿ ತಾಚ್ಯಾ ಪುತಾಂ ಕಡೆ ಉಲೊವ್ನ್ ತಾಂಕಾಂ ಸಾಂಗ್: ತುಮಿ ಇಸ್ರಾಯೆಲಿತಾಂಕ್ ಹೆ ಪರಿಂ ಆಶಿರ್ವಾದ್ ದಿಂವ್ಕ್ ಜಾಯ್. ತುಮಿ ತಾಂಕಾಂ ಸಾಂಗಾ: ಸರ್ವೆಸ್ಪರ್ ತುಕಾ ಆಶಿರ್ವಾದ್ ದಿಂವ್ ಆನಿ ತುಕಾ ಸಾಂಬಾಳುಂ. ಸರ್ವೆಸ್ಪರ್ ಆಪ್ಲ್ಯಾ ಮುಖಾಮಳಾಚೊ ಪ್ರಕಾಸ್ ತುಜೆರ್ ಫಾಂಕೊಂವ್ ಆನಿ ತುಜಿ ದಯಾ ಕರುಂ. ಸರ್ವೆಸ್ಪರ್ ಆಪ್ಲೆಂ ಮುಖಾಮಳ್ ತುಕಾ ದಾಕೊಂವ್ ಆನಿ ತುಕಾ ಶಾಂತಿ ದಿಂವ್. ಅಶೆಂ ತಾಂಣಿಂ ಮ್ಹಜೆಂ ನಾಂವ್ ಇಸ್ರಾಯೆಲಿತಾಂಚೆರ್ ಉಲೊ ಮಾರುಂಕ್ ಜಾಯ್ ಆನಿ ಹಾಂವ್ ತಾಂಕಾಂ ಆಶಿರ್ವಾದ್ ದಿತಲೊಂ.”

ದೆವಾಚೆಂ ಉತರ್ ಹೆಂ

ದುಸ್ರೆಂ ವಾಚಪ್

ಸಾಂ ಪಾವ್ಲಾನ್ ಗಾಲಾತ್‌ಗಾರಾಂಕ್ ಬರಯಿಲ್ಲ್ಯಾ ಪತ್ರಾಂತ್ಲೆಂ ವಾಚಪ್.

ಪುಣ್ ನೆಮ್ಲೆಲೊ ಕಾಳ್ ಭರ್ತಿ ಜಾತಚ್, ದೆವಾನ್ ಆಪ್ಲ್ಯಾ ಪುತಾಕ್ ಧಾಡ್ಲೊ. ಏಕ್ ಸ್ತ್ರಿಯೆ ಧಾವ್ನ್ ತೊ ಜಲ್ಮಲೊ ಆನಿ ನಿಯಮ್‌ಶಾಸ್ತ್ರಾಖಾಲ್ ಆಸ್ಲಲ್ಯಾಂಕ್ ಸುಟ್ಕಾ ದಿವ್ಚೆ ಖಾತಿರ್ ಆನಿ ಆಮ್ಕಾಂ ಆಪ್ಲೆ ಧರ್ಮದೂತ್ ಕರ್ಚೆ ಖಾತಿರ್ ನಿಯಮ್‌ಶಾಸ್ತ್ರಾಖಾಲ್ ತೊ ಜಲ್ಮಲೊ. ಆಮಿ ಭುರ್ಗಿಂ ಮ್ಹಣ್ ದಾಖೊಂವ್ಚೆ ಖಾತಿರ್ ದೆವಾನ್ ಆಪ್ಲ್ಯಾ ಪುತಾಚೊ ಅತ್ಮೊ ಆಮ್ಚಿ ಅಂತಸ್ಕರ್ನಾಂನಿ ಧಾಡ್ಲೊ ಆನಿ ತೊ “ಆಬ್ಬಾ! ಬಾಪಾ!” ಮ್ಹಣುನ್ ವ್ಹಡ್ಲ್ಯಾನ್ ಉಲೊ ಕರ್ತಾ. ತರ್ ತುಂ ಹ್ಯಾ ಫುಡಾಂ ಗುಲಾಮ್ ನ್ಹಯ್, ಬಗರ್ ಪೂತ್; ಆನಿ ಪೂತ್ ದೆಕುನ್ ದೆವಾಚೆ ಖುಶೆನ್ ದಾಯ್ಜಾಚೊ ವಾರಿಸ್‌ಧಾರೆಯೆ ತುಂ ಜಾಲಾಯ್.

ದೆವಾಚೆಂ ಉತರ್ ಹೆಂ